

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ dvātriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvātriṃśaḥ sargaḥ ॥

śūrpaṇakhāyā laṅkāyāṃ rāvaṇasya pārśvē gamanam

tataḥ śūrpaṇakhā dṛṣṭvā
sahasrāṇi caturdaśa |
hatānyēkēna rāmēṇa
rakṣasāṃ bhīmakarmaṇām ॥ 3.32.1 ॥

dūṣaṇaṃ ca kharaṃ caiva
hataṃ trīśīrasaṃ raṇē |
dṛṣṭvā punarmahānādān
nanāda jaladōpamā ॥ 3.32.2 ॥

sā dṛṣṭvā karma rāmasya
kṛtamanyaiḥ suduṣkaram |
jagāma paramōdvignā
laṅkāṃ rāvaṇapālitām ॥ 3.32.3 ॥

sā dadarśa vimānāgrē
rāvaṇaṃ dīptatējasam |
upōpaviṣṭaṃ sacivai -
rmarudbhiriva vāsavam ॥ 3.32.4 ॥

āsīnaṃ sūryasaṅkāśē
 kāñcanē paramāsanē |
 rukmavēdigataṃ prājyaṃ
 jvalantamiva pāvakaṃ || 3.32.5 ||

dēvagandharvabhūtānā -
 mṛṣīṇāṃ ca mahātmanām |
 ajēyaṃ samarē ghōraṃ
 vyāttānanamivāntakam || 3.32.6 ||

dēvāsura vimardēṣu
 vajrāśanikṛtavraṇam |
 airāvata viṣāṇāgrai -
 rutkṛṣṭakiṇavakṣasam || 3.32.7 ||

viṃśadbhujam daśagrīvam
 darśanīyaparicchadam |
 viśālavakṣasaṃ vīraṃ
 rājalakṣaṇalakṣitam || 3.32.8 ||

naddhavaidūryasaṅkāśam
 taptakāñcanabhūṣaṇam |
 subhujam śukladaśanaṃ
 mahāsyam parvatōpamam || 3.32.9 ||

viṣṇucakranipātaiśca
 śataśō dēvasaṃyugē |
 anyaiḥ śastraiḥ prahāraiśca
 mahāyuddhēṣu tāḍitam || 3.32.10 ||

ahatāṅgaiḥ samastaistaṃ
 dēvapraharaṇaistadā |
 akṣōbhyaṅāṃ samudrāṅāṃ
 kṣōbhaṇaṃ kṣiprakāriṇam || 3.32.11 ||

kṣēptāraṃ parvatāgrāṅāṃ
 surāṅāṃ ca pramardanam |
 ucchēttāraṃ ca dharmāṅāṃ
 paradārābhimarśanam || 3.32.12 ||

sarvadyāstrayōktāraṃ
 yajñaviḥnakaram sadā |
 puriṃ bhōgavatīṃ gatvā
 parājitya ca vāsukim || 3.32.13 ||

takṣakasya priyāṃ bhāryāṃ
 parājitya jahāra yaḥ |
 kailāsaṃ parvataṃ gatvā
 vijitya naravāhanam || 3.32.14 ||

vimānaṃ puṣpakaṃ tasya
 kāmagam vai jahāra yaḥ |
 vanaṃ caitrarathaṃ divyaṃ
 nalinī nandanaṃ vanam || 3.32.15 ||

vināśayati yaḥ krōdhād
 dēvōdyānāni vīryavān |
 candrasūryau mahābhāgā -
 vuttiṣṭhantau parantapau || 3.32.16 ||

nivārayati bāhubhyāṃ
 yaḥ śailaśikharōpamaḥ |
 daśavarṣasahasrāṇi
 tapastaptvā mahāvanē || 3.32.17 ||

purā svayambhuvē dhīraḥ
 śirāṃsyupajahāra yaḥ |
 dēvadānavagandharva -
 piśācapatagōragaiḥ || 3.32.18 ||

abhayaṃ yasya saṅgrāmē
 mṛtyutō mānuṣādr̥tē |
 mantrairabhiṣṭutaṃ puṇya -
 madhvarēṣu dvijātibhiḥ || 3.32.19 ||

havirdhānēṣu yaḥ sōma -
 mupahanti mahābalaḥ |
 prāptayajñaharaṃ duṣṭaṃ
 brahmaghnaṃ krūrakāriṇam || 3.32.20 ||

karkaśaṃ niranukrōśaṃ
 prajānāmahitē ratam |
 rāvaṇaṃ sarvabhūtānāṃ
 sarvalōkabhayāvaham || 3.32.21 ||

rākṣasī bhrātaraṃ krūraṃ
 sā dadarśa mahābalam |
 taṃ divyavastrābharaṇaṃ
 divyamālyōpaśōbhitam || 3.32.22 ||

āsanē sūpaviṣṭaṃ taṃ
kālē kālamivōdyatam |
rākṣasēndraṃ mahābhāgaṃ
paulastyakulanandanam || 3.32.23 ||

upagamyābravīd vākyam
rākṣasī bhayavihvalā |
rāvaṇam śatruhantāraṃ
mantribhiḥ parivāritam || 3.32.24 ||

tamabravīd dīptaviśālalōcanaṃ
pradarśayitvā bhayalōbhamōhitā |
sudāruṇam vākyamabhītacāriṇī
mahātmanā śūrpaṇakhā virūpitā || 3.32.25 ||

|| ityārṣē śrīmadrāmāyaṇē vālmikīyē ādikāvye
aranyakāṇḍē dvātriṃśaḥ sargaḥ ||